



ស្ថានទូតអូស្ត្រាលី

ភ្នំពេញ

២៥២០៧៧៧

សេចក្តីប្រកាសព័ត៌មាន

២៥២០៧៧៧

ប្រទេសអូស្ត្រាលីប្រយុទ្ធប្រឆាំងនឹងអំពើជួញដូរមនុស្ស និងហិង្សាផ្លូវភេទលើស្ត្រី

ប្រទេសអូស្ត្រាលី ទទួលស្គាល់ថា អំពើហិង្សាគឺជាកត្តាដ៏សំខាន់មួយដែលរារាំងស្ត្រីពីការអនុវត្តសិទ្ធិរបស់ខ្លួន និងការទទួលបានសមភាពសេដ្ឋកិច្ច និងសង្គម ។ លោកជំទាវ **ម៉ារីយ៉ា អេដាមសុន** ឯកអគ្គរាជទូតអូស្ត្រាលី បានថ្លែងបែបនេះនៅក្នុងពិធីមួយដើម្បីរំលឹកទិវាសិទ្ធិនារីអន្តរជាតិ នៅថ្ងៃនេះ ។ នៅក្នុងពិធីនេះ ក៏មានការចូលរួមជាភ្ញៀវពិសេសផងដែរពីសំណាក់លោកជំទាវ **អ៊ុន កន្ថាដាវី** រដ្ឋមន្ត្រីក្រសួងកិច្ចការនារី និងលោក **រ៉ុន ដាន់** ប្រធានផ្នែកស៊ើបអង្កេតនៃអង្គការបេសកកម្ម យុត្តិធម៌អន្តរជាតិ (IJM) ។

លោកជំទាវ **អ៊ុន កន្ថាដាវី** បានគូសបញ្ជាក់ថា រាជរដ្ឋាភិបាលបានបោះជំហានទៅមុខជានិច្ចក្នុងការប្រយុទ្ធប្រឆាំងនឹងអំពើជួញដូរ និងហិង្សាផ្លូវភេទទៅលើស្ត្រី និងកុមារ ។ លោក **ដាន់** បានផ្តល់បទឧទ្ទេសនាមអំពីការងាររបស់អង្គការបេសកកម្មយុត្តិធម៌អន្តរជាតិក្នុងការការពារទប់ស្កាត់ហិង្សាប្រឆាំងលើស្ត្រី អាជីវកម្មផ្លូវភេទកុមារ និងអំពើជួញដូរមនុស្សនៅប្រទេសកម្ពុជា តាមរយៈការកសាងសមត្ថភាពនគរបាល និងការស្វែងរកការផ្លាស់ប្តូររចនាសម្ព័ន្ធ ។

លោកជំទាវ **ម៉ារីយ៉ា អេដាមសុន** ឯកអគ្គរាជទូតអូស្ត្រាលីប្រចាំប្រទេសកម្ពុជា បានមានប្រសាសន៍ថា "អំពើជួញដូរស្ត្រី និងកុមារដើម្បីធ្វើអាជីវកម្មផ្លូវភេទ និងការកេងប្រវ័ញ្ចកំលាំងពលកម្មគឺជាបញ្ហាដ៏ធ្ងន់ធ្ងរមួយដែលប្រឈមដោយប្រទេសកំពុងអភិវឌ្ឍន៍ជាច្រើន រួមមានប្រទេសកម្ពុជាផងដែរ ។ ប្រទេសអូស្ត្រាលីបាននឹងកំពុងធ្វើការជាមួយប្រទេសជាដៃគូទាំងឡាយ ដូចជាប្រទេសកម្ពុជា ដើម្បីកាត់បន្ថយបទល្មើសជួញដូរស្ត្រី និងកុមារ និងធ្វើអោយមានភាពប្រសើរឡើងលើកិច្ចការពារ ព្យាបាល និងស្តារនីតិសម្បទា" ។

លោកជំទាវ **អាណាមសុទ្ធ** មានប្រសាសន៍បន្ថែមទៀតថា " ប្រទេសអូស្ត្រាលីបានចូលរួមចំណែក ក្នុងកិច្ចការពារទប់ស្កាត់អំពើជួញដូរមនុស្សក្នុងតំបន់ តាមវិធីលើកស្ទួយយុទ្ធសាស្ត្រសម្របសម្រួលអោយ មានប្រសិទ្ធភាពបន្ថែមទៀតចំពោះបទល្មើសជួញដូរមនុស្ស តាមរយៈប្រព័ន្ធយុត្តិធម៌ព្រហ្មទណ្ឌរបស់រដ្ឋា ភិបាលទាំងឡាយនៅក្នុងតំបន់" ។

ប្រទេសអូស្ត្រាលី បានផ្តល់វិភាគទានចំនួន ២១លានដុល្លារអូស្ត្រាលី ក្នុងរយៈពេលប្រាំឆ្នាំសំរាប់ គំរោងតំបន់អាស៊ីដើម្បីទប់ស្កាត់ការជួញដូរមនុស្ស (ARTIP) ដែលជាគំរោងមួយកំពុងតំណើការនៅក្នុង ប្រទេសកម្ពុជា ថៃឡង់ដ៍ ឡាវ ភូមា ឥណ្ឌូណេស៊ី វៀតណាម និងហ្វីលីពីន ។

តាមរយៈសន្ធិសញ្ញាបាលីប្រូសេស (Bali Process) ស្តីពីការរត់ពន្ធ និង ការជួញដូរមនុស្ស និង ឧក្រិដ្ឋកម្មឆ្លងដែនដ៏ទៃទៀត ប្រទេសអូស្ត្រាលី ជាមួយនឹងដៃគូរបស់ខ្លួន គឺប្រទេសឥណ្ឌូណេស៊ី និងដៃគូក្នុងតំបន់នានា បានពង្រឹងកិច្ចសហប្រតិបត្តិការក្នុងការប្រយុទ្ធប្រឆាំងអំពើរត់ពន្ធ និងជួញដូរ មនុស្ស តាមរយៈសកម្មភាពគោលដៅ និងការអនុវត្តជាក់ស្តែង ។

ក្រសួងយុត្តិធម៌នៃប្រទេសអូស្ត្រាលី កំពុងតែធ្វើការជាមួយក្រសួងយុត្តិធម៌កម្ពុជា ដើម្បីបង្កើត ច្បាប់ថ្មីមួយ ស្តីអំពីការការពារជនរងគ្រោះដោយអំពើជួញដូរមនុស្ស ។ នគរបាលសហព័ន្ធអូស្ត្រាលី ក៏ដូចជាកម្មវិធីជំនួយអភិវឌ្ឍន៍អន្តរជាតិរបស់អូស្ត្រាលី បាននិងកំពុងសហការយ៉ាងសកម្មជាមួយនឹងក្រសួង មហាផ្ទៃ ក្រសួងយុត្តិធម៌ និងក្រសួងកិច្ចការនារី ដើម្បីផ្តន្ទាទោសជនល្មើសរត់ពន្ធ និងជួញដូរមនុស្ស ព្រមទាំងបានបង្កើតឡើងនូវផែនការសកម្មភាពជាតិដើម្បីប្រយុទ្ធប្រឆាំងទប់ស្កាត់អំពើជួញដូរមនុស្ស ។

ទំនាក់ទំនងសារព័ត៌មាន:

លោក *ហ្វីយ៉ូណា ខូតូ* (Ms Fiona Cochaud),
Tel: 023 213 470, Ext: 502
ស្ថានទូតអូស្ត្រាលី រាជធានីភ្នំពេញ
ថ្ងៃទី ១២ ខែ មីនា ឆ្នាំ ២០១០